

Mid-Day Dogri News Bulletin 28- Feb- 2026

समां - 12:25 hrs.

<><><><><><>

PM HVP-JK

प्रधानमंत्री नरेन्द्र मोदी होंरें अज्ज राजस्थान दे अजमेर थमां 14एं बरें दी उम्मी दियें कुड़ियें लेई मुख भरें च ह्यूमन पैपिलोमा वायरस टीकाकरण कार्यक्रम यानि एच.पी.वी. टीकाकरण अभियान दी शुरुआत करी दिती ऐ। राश्ट्री स्तर दे इस अभियान गी जम्मू-कश्मीर दे सबनें 20एं जिलें च लागू कीता जा'रदा ऐ। सेहत मैहकमे दे कमीशनर सैक्रेटरी एम. राजू होंरें जंदे रोज इस अभियान दे कार्यबल दी इक बैठक दी प्रधानता कीती, जेहदे च केन्द्र शासत प्रदेश दे इक लख 35 जहार लाभार्थियें गी 100 फीसद इस अभियान दे दायरे हेठ आहने पर चर्चा कीती गई। टीकाकरण अज्जै थमां तयशुदा सरकारी सेहत केन्द्रें च शुरु होई गेदा ऐ।

<><><><><><>

CM -SATTE

मुखमंत्री उमर अब्दुल्ला होंरें जंदे रोज दिल्ली दे द्वारका च यशोभूमि कन्वेंशन सेंटर च दक्खन एशिया दे जातरा ते सैलसफा एक्सचेंज SATTE -2026 दा दौरा लाया ते जम्मू-कश्मीर गी हर रुतै आहली मुख दी सबनें शा बड्डी सैलानी थाहर बनाने दी अपनी सरकार दी वचनबद्धता गी फही पक्का कीता। अपने दौरे दौरान मुखमंत्री होंरें जम्मू-कश्मीर पवेलियन दा दौरा लाया ते सैलसफा सरबंधी हितधारकें दे कन्नो-कन्नी यात्रा ते

टूर-ऑपरेटरें कन्नै बी गल्लबात कीती। मीडिया कन्नै गल्ल करदे होई उ'नें केन्द्र शासत प्रदेश दे बधदे सैलसफा सैक्टर पर लौऽ पाई जिंदे च साहसिक सैलसफा, समृद्ध विरासती तर्जुबें, तीर्थयात्रा सर्किट ते आलमी सतह दे MICE मौके बी शामिल न।



Dy CM Mining

उपमुखमंत्री सुरिंदर चौधरी होरें जम्मू-कश्मीर च गैर कनूनी खनन पर रोक लाने लेई सख्त कारवाई दे हुकम जारी कीते न। जम्मू च खनन विभाग दी इक उच्ची सतह दी बैठक दी अध्यक्षता करदे होई उ'नें क्रेशर इकाइयें च ई-चालान लाजमी करने, खनन सामग्री ढोने आहली सबनें गड्डियें दी जी.पी.एस. ट्रेकिंग ते “इक परची- -इक लोड” आले नियम गी लागू करने दे बी निर्देश दिते। उ'नें गैर-कनूनी खनन गी दना बर्दाश्त नैई करने दी सरकार दी नीति गी फही पक्का करदे होई डिप्टी कमीशनरें ते SSPएं दी अगुआई च जिला स्तर दे कार्यबलें गी नियमें दी उल्लंघना करने आहलें खलाफ सख्त कारवाई करने दे पूरे इखतेयार देने दी गल्ल आखी।



CM Ranji Trophy

जम्मू-कश्मीर दी क्रिकेट टीम रणजी ट्रॉफी दे फाईनल च अपने शानदार प्रदर्शन दी बदौलत इतिहास रचने दे बड़ा नेडे पुज्जी गेदी ऐ। तेज गेंदबाज आकिब नबी नै पैहली पारी च 54 रन्ज देइयै 5 विकेटां लैतियां, जेदे कन्नै सीज़न च उ'नें 7मीं बारी एह उपलब्धि हासल

कीती। अपनी पैहली पारी च कर्नाटक दी टीम 293 रन्जें पर आउट होई गई जेदे'ने जम्मू-कश्मीर गी 291 रन्ज दी बढ़त हासल होई गेदी ऐ। अपनी दूई पारी च अज्ज 5में ध्याड़े दपैहरी दी रूटी तगर जम्मू-कश्मीर दी टीम ने 4 विकेटें दे नुकसान उप्पर 285 रन्ज बनाई लैते दे न। तौंआई मुखमंत्री उमर अब्दुल्ला जम्मू-कश्मीर दी टीम दा हौसला बधाने ते टीम गी इतिहास रचदे दिक्खने लेई कर्नाटक दे हुबली च पुज्जी गेदे न।



Div. Com Felicitation

जम्मू दे डिविजनल कमीशनर रमेश कुमार होरें गी आप्रेशन सिंदूर दौरान मिसाल जोग अगुआई करने लेई भारती सेना आसेआ पठानकोट च लग्गे दे इक्क विशेष समारोह च सम्मानित कीता गेआ। असरदार ढंगा कन्नै सिविल सैनिक तालमेल बनाने ते हथियारबंद बलें गी पूरी सहायता करदे होई जरूरी सार्वजनिक सेवाएं गी यकीनी बनाने लेई उ'नेंगी एह मान-सम्मान दिता गेआ ऐ। फौज दी पच्छमी कमान दे जनरल आफिसर कमांडिंग इन चीफ होरें राश्ट्री सुरक्षा च सिविल प्रशासन ते फौज बश्कार मजबूत तालमेल बनाने च टकोहदे जोगदान लेई डिविजनल कमीशनर होरें गी तगमा प्रदान कीता ऐ।



Kathua Camp

जिला प्रशासन कठुआ आसेआ समाज कल्याण विभाग दे सहयोग कन्नै राश्ट्री कार्य योजना दे तैहत जिले दे सरकारी महिला कालेज च बुजुर्ग आस्तै इक ध्याड़े दे मैडिकल

कैम्प दा आयोजन कीता गेआ। विधायक डाक्टर भारत भूषण इस कार्यक्रम दे मुख परौहने, जिस्सलै के डिप्टी कमीशनर राजेश शर्मा मानजोग परौहने हे। इस कार्यक्रम दे दौरान डाक्टर आसेया मुफ्त मैडिकल जांच ते दोआइयें दी मुफ्त बंड बी कीती गई। इस मौके पर इक फिल्म शो दे प्रदर्शन दे कन्नो-कन्नी बुजुर्गे गी 100 ट्रैक-सूट ते छतरिआं बंडियां गेइयां। सरबंध अधिकारियें बुजुर्गे दी दिक्खभाल ते उं'दे कल्याण लेई समाज दी भूमिका ते सामुदायिक सहयोग दे महत्वै पर चेचा बल दिता ऐ।



Prog. Announcement

अज्ज “राश्ट्रीय विज्ञान” ध्याड़ा मनाया जा'रदा ऐ। आकाशवाणी जम्मू दा क्षेत्रीय समाचार एकांश, हुनै शा किश चिरै मगरा ठीक साइडे 12 बजे “राश्ट्रीय विज्ञान” दिवस' दे मौके पर 30एं मिंटे दी अवधि आहला इक खास कार्यक्रम प्रसारित करग। इस बशेश कार्यक्रम दा विशेसार ऐ “विज्ञान दे खेतर च महिलां विकसित भारत दी प्रेरणा”। इस बशेश कार्यक्रम च स्हाइयां परौहिनियां न सी.एस.आई.आर-ट्रिपल आई.एम जम्मू दियां चीफ साइंटिस्ट डॉ. सुफला गुप्ता, जेहिइयां इस विशे पर अपने माहिराना बचार सांझे करडन। इस कार्यक्रम दी मेजबानी साढी न्यूज़ एंकर श्रुति खजुरिया आसेआ कीती जा'रदी ऐ।

